



## બહુરૂપ શબ્દ-પ્રકાર

બહુરૂપ શબ્દ-પ્રકાર, પુદ્ગલના સાંચા;  
મન-વાણી સંચાર, જો અપની ભાષા.

પરપંચી વાચા, દુરૂપ્યોગો અમથાં;  
દ્વેષીલી ભાષા, દિલમાં ખોદે ઘા.  
તંતીલી ભાષા, સામો સુણશે ના;  
દુરાગ્રહી ભાષા, સવળી પડશે ના.

કપટભરી ભાષા, પદા કરે ગાઢાં;  
નમકીન ખારીલાં, શબ્દ ઝરે વાંકાં.  
ગર્વભરી ભાષા, બુદ્ધિનાં કટકાં;  
મન બળતાં ભડકાં, સ્વ-પરમાં મરચાં.

કોઈને હરાવ્યા ત્યાં, પાડે મન ખાટાં;  
કોઈનાયે ઉપરી થતાં, વર્તન થ્યાં ત્રાંસાં.  
જીભાગ્રે મધુ-ફૂલ, મહીં ઝેરી કાંટાં;  
પોતાને પીડે, પરિણામો માઠાં.

જ્યાં ત્રિકરણ જુદાં, એળે ગ્યાં મનખાં;  
તીર છૂટ્યાં પૂર્વે, દે વાણી-દાટાં.  
ભાષાનો દુષ્કાળ, પાડે તન ફાંટાં;  
અવિચારી ભાષા, કોઈ દી કાઢશે ના.

વેર વધે છે ત્યાં, જોવી અશાતા;  
સ્નેહ વધે છે ત્યાં, લાગે છે શાતા.  
જાતે ખોદેલાં, સાંસારિક ખાડાં;  
હારજીતી શતરંજ, માનવરૂપ પ્યાદાં.





જગતાશય સ્પંદન, વિ-પરિણત ડાઘા;  
ચેતન-મિશ્રિત ફળ, પર-પરિણામી ઘા.  
સકલ જગત પડઘાં, અપના હી ત્રાગાં;  
આતમ-જ્ઞાન વિના, મીટે ન ત્રિયોગા.

પ્રેમ જ વરસે ત્યાં, જો સન્મુખ 'દાદા';  
આત્માર્થે નીકળી, પૂર્ણપદી ભાષા.  
'જોય' છે વચન-શબદ, પોતે છે 'જ્ઞાતા';  
અથડામણ ટાળે, એ શબ્દ સાચા.---બહુરૂપ...

